

# کیا مزارعت ناجایز اور مکان کا کرایہ ربا ہے؟

محمد صفیر حسن معصومی

بعض دوستوں کا خیال ہے کہ مزارعت ناجایز ہے اور انہیں اصرار ہے کہ مکان، زمین اور کھیت کا کرایہ سود و ربا ہے اور مکان کرایہ پر دینا ہرگز جایز نہیں۔ اپنے دعویٰ کی دلیل میں پیغمبر اسلام علیہ الصلاۃ والسلام کا فرمان پیش کرتے ہیں کہ حضور صلی اللہ علیہ وسلم نے زمین کرایہ پر دینے سے منع فرمایا ہے۔ بنا بریں اس مسئلے کی طرف توجہ کرنی پڑی۔ موافق و مخالف احادیث (۱) پیش خدمت ہیں۔

اسام بخاری نے (جامع صحیح جلد ۱ ص ۳۵۸، مصطفائی پریس ۱۳۰۷ھ) حضرت ابن عباس رضی اللہ عنہ سے روایت کی ہے کہ پیغمبر اسلام علیہ الصلاۃ والسلام کا گذر ایک بار ایک لہلہائے کھیت پر ہوا، آپ نے فرمایا یہ کس کا کھیت ہے؟ لوگوں نے کہا: فلاں شخص نے اس کھیت کو کرائے پر دیا ہے۔ آپ نے تنبیہ فرمائی کہ اس شخص کے لئے یہ بہتر ہوتا کہ اس کھیت پر کوئی مقرر اجرت نہ لیتا اور کرایہ پر لینے والے کو بخشدیتا۔ (یعنی مالک کو ثواب ملتا۔ اور یہ خیر کا کام سمجھا جاتا)۔ 'شارحین حدیث کا بیان ہے کہ حضور کے اس فرمان کی وجہ یہ ہے کہ لوگ زمین کے کرایے پر جھگڑ پڑتے تھے، یا آپ نے ناپسند فرمایا کہ لوگ کھیتی کے لئے زمینیں پڑیں۔ مبادا زراعت میں مشغول

(۱) جامع صحیح بخاری اور سنن ابن ماجہ میں زمین کے کرایہ کے بارے میں مستقل ابواب ہیں، کرایہ خود عربی الاصل لفظ ہے، 'کراء' کے معنی کرایہ پر دینا ہے۔ اجارۃ اور استیجار بھی اسی معنی میں مستعمل ہیں۔ زمین اور مکان کرایہ پر دینے کا رواج نہایت قدیم ہے، یہ رواج آج بھی چودہ سو برس پیشتر پیغمبر اسلام صلی اللہ علیہ وسلم کے زمانے میں بھی موجود تھا۔

ہو کر اللہ تعالیٰ کی راہ میں جہاد کرنے سے بیٹھ جائیں، اور غفلت و سستی میں پڑ جائیں۔

امام مسلم نے (الجامع الصحیح مع النووی ج ۲ ص ۱۲) حضرت جابر بن عبد اللہ سے روایت کی ہے کہ رسول اللہ صلی اللہ علیہ وسلم نے زمین کرایہ پر دینے سے منع فرمایا۔ بکیر (راوی) کہتے ہیں مجھ سے نافع نے بیان کیا کہ انہوں نے حضرت ابن عمر رضی اللہ عنہ سے سنا کہ فرماتے تھے: ”ہم لوگ اپنی زمین کرایہ پر دیتے تھے، پھر جب رافع بن خدیج کی حدیث کو سنا تو ہم نے یہ ترک کر دیا۔

امام مسلم کے علاوہ امام بخاری نے بھی رافع کی حدیث نقل کی ہے، کتاب العرث (بخاری ج ۲ ص ۲۱۰) باب کراء الارض بالذهب و الفضة (سونے چاندی کے عوض زمین کرایہ پر دینے کا باب) کے تحت امام بخاری فرماتے ہیں: حضرت ابن عباس رضی اللہ عنہما فرماتے تھے کہ سب سے بہتر طریقہ یہ ہے کہ سفید (خالی) زمین کو ابتداء سال سے انتہاء سال تک اجارے پر (اجرت لے کر یعنی کرائے پر) دو۔

اس کے بعد رافع بن خدیج کی روایت بیان کرتے ہیں کہ رافع کے چچا کا بیان ہے کہ رسول اللہ صلی اللہ علیہ وسلم کے زمانے میں ہم زمین کرایہ پر دیتے تھے اس شرط پر کہ مالک کو فصل کی چوتھائی یا کوئی مطلوب شے دی جائے، تو پیغمبر صلی اللہ علیہ وسلم نے ہم کو ایسا کرنے سے منع فرمایا۔ حدیث کے راوی حنظلہ فرماتے ہیں کہ میں نے رافع سے پوچھا کہ دینار و درہم کے عوض (کرایہ پر دینا) کیسا ہے؟ ۹، رافع نے کہا اس میں کوئی مضائقہ نہیں ہے۔

امام نووی نے شرح صحیح مسلم (ج ۲ ص ۱۲) میں لکھا ہے کہ زمین کرایہ پر دینے کے بارے میں علماء کا اختلاف ہے، طاؤس اور حسن بصری کا قول ہے کہ زمین کرایہ پر دینا کسی حال میں جائز نہیں، سونے چاندی کے عوض ہو کھانے

کی جنس کے عوض ہو یا فصل کے کسی جزء کے عوض ہو، یہ قول حضرت جابر بن عبد اللہ کی حدیث پر مبنی ہے جن سے روایت ہے: ”ان رسول اللہ صلی اللہ علیہ وسلم نے زمین کو کرایہ پر دینے سے منع فرمایا۔ یہ منع علی الاطلاق ہے، اس میں کسی شرط و قید کا ذکر نہیں ہے۔“

امام شافعی امام ابو حنیفہ اور بہت سے آئمہ کا قول ہے کہ زمین اجارے (کرائے) پر دینا جائز ہے، سونے چاندی کے عوض ہو، طعام اور کپڑے کے عوض ہو، یا ساری زراعتی اجناس کے عوض ہو، لیکن اس زمین میں مزروع فصل کے کسی جزء مثلاً ثلث، ربع، کے عوض جائز نہیں، کہ یہ مغایرہ ہے، اور نہ یہ جائز ہے کہ کسی معین قطعہ زمین کی فصل کی ادائیگی کی شرط پر زمین کرایہ پر دی جائے۔

ربیعہ فرماتے ہیں کہ صرف سونے چاندی کے عوض زمین کرایہ پر دینا جائز ہے۔ امام مالک کا قول ہے کہ سونے چاندی نیز دوسری اشیاء کے عوض اجارہ جائز ہے، البتہ طعام کے عوض جائز نہیں۔

امام احمد ابو یوسف، محمد بن حسن، مالکیوں کی ایک جماعت اور دوسروں کے نزدیک زمین اجارہ پر دینا سونے چاندی کے عوض، ثلث و ربع وغیرہ کے عوض (کھیتی کرنے کو دینا) جائز ہے۔ ابن سريج، ابن خزيمة، خطابی اور محققین شوافع کا قول بھی یہی ہے۔ اور بھی قول راجح اور پسندیدہ ہے۔

امام مالک، امام احمد، قاضی ابو یوسف، محمد بن حسن، اور محققین کے نزدیک جائز ہونے کی بنیاد ظاہر ہے ذیل کی احادیث پر قائم ہے:

صحیح بخاری (کتاب العرث)، صحیح مسلم (کتاب البیوع)، سنن ابی داؤد (کتاب البیوع)، سنن نسائی (کتاب الایمان)، مسند امام احمد (جلد ۲: ۶) میں ذیل کی حدیث ضبط کی گئی ہے:

(لقہ کنیت) اعلم فی عہد رسول اللہ ﷺ ان الارض کانت تکرى البتہ میں جملتنا  
تھا کہ رسول اللہ صلی اللہ علیہ وسلم کے زمانے میں زمین کرائے پر دی جاتی  
تھی ۔

سنن ابی داؤد (کتاب البیوع) ، سنن داری (کتاب البیوع) ، اور مسند  
امام احمد (ج ۱، ۱۸۲) میں حدیث کے حسب ذیل الفاظ منضبط ہیں :  
'و رخص لنا ان نکرہا بذهب، بالذهب او فضة، الورق، ہم کو حضور صلی اللہ  
اللہ علیہ وسلم نے اجازت دی کہ سونے یا چاندی (ورق) کے عوض زمین کرایہ  
پر دیں ۔

صحیح مسلم (کتاب البیوع ص ۱۶۳) ، سنن نسائی (کتاب الایمان :  
۴۰) میں حسب ذیل الفاظ مذکور ہیں : فکرہا، و نکرہا بالثلث و الربع :  
تو ہم زمین کرائے پر دیتے تھے ثلث اور ربع (پیداوار) کے عوض، طبرانی (باب  
الکراء : ۴) کے حسب ذیل الفاظ سے صحابہ کرام کے عمل کی وضاحت ہو جاتی  
ہے : ان عبدالرحمن بن عوف رضہ تکاری أرضا لم تنزل فی یدیه : حضرت عبدالرحمن  
بن عوف رضہ اس زمین کو کرائے پر دیتے تھے جو ان کے قبضے میں تھی ۔

سنن نسائی (کتاب الایمان : ۴۰) کے الفاظ یہ ہیں : لیس باسکراء  
الارض بالذهب و الورق بأس، سونے اور چاندی کے عوض زمین کرائے پر دیتے  
میں کوئی مضائقہ نہیں ۔

جامع صحیح بخاری میں (ج ۱ ص ۳۱۰، مطبع مصطفائی) باب کراء الارض  
بالذهب و الفضة مستقل باب ہے ۔ اسی طرح سنن ابن ماجہ (کتاب الھرون ص  
۱۷۹) میں بھی یہ روایتیں موجود ہیں جن سے سونے چاندی کے عوض زمین  
کرائے پر دینے کا جواز ظاہر ہے ۔

امام طحاوی نے شرح معانی الآثار جلد دوم کتاب المزارعة و المساقاة

نہیں ان ساری احادیث کو جمع کر دیا ہے (۱) جن سے ظاہر ہوتا ہے کہ مزارعت یعنی کھیت اجارہ پر دینا جائز نہیں، اور رسول اللہ صلی اللہ علیہ وسلم نے کھیت یا زمین (یا حائط) پیداوار کے کسی حصے کے عوض پر دینے سے منع فرمایا ہے۔ امام طحاوی نے ان احادیث کو بیان کرنے کے بعد ان روایات پر بھی تبصرہ کیا ہے، جن سے یہ واضح ہو جاتا ہے کہ حضور صلی اللہ علیہ وسلم کا مزارعت سے منع کرنا ایک خاص موقع کے لئے تھا۔ چنانچہ حضرت زید بن ثابت جو جامعین قرآن میں سب سے اہم رکن تھے، اور جن کی فتاوت اور شرعی احکام میں سہارت سارے صحابہ میں مسلم ہے فرماتے ہیں: یغفر اللہ لرافع بن خدیج انا و اللہ کنت اعلم بالحديث منه، لما جاء رجلا من الانصار الى رسول الله صلى الله عليه وسلم قد اقتتلا فقال ان كان هذا شانكم فلا تتركوا المزارع فسمع قوله لا تتركوا المزارع - (رافع بن خدیج کی روایت گزر چکی ہے) ”اللہ تعالیٰ رافع بن خدیج کی مغفرت کرے، واللہ میں ان سے زیادہ حدیث کا علم رکھتا ہوں، (واقعہ یہ ہے) کہ انصار میں سے دو شخص رسول اللہ صلی اللہ علیہ وسلم کے پاس آئے۔ دونوں ایک دوسرے سے سختی کے ساتھ جھگڑ رہے تھے، حضور نے اس پر فرمایا کہ اگر تمہارا یہ حال ہے (کہ دوسرے کے کچھ زیادہ لینے یا چاہنے پر صبر نہیں کر سکتے) تو اپنے کھیتوں کو کرائے پر نہ دو، تو (رافع نے) حضور کے قول ”لا تتركوا المزارع“ کو سنا۔

(۱) چونکہ یہ حدیث صحیحین نیز صحاح ستہ کے دوسرے مجموعوں میں مذکور ہیں، جن کے راویوں کے متعلق معلوم ہو چکا ہے کہ ان کی روایتیں قابل قبول ہیں، اس لئے اس بحث میں پڑنا فضول معلوم ہوتا ہے کہ فلاں راوی کو فلاں نے لابل جرح قرار دیا ہے اور فلاں نے ان کے عہدے کو اہل السنۃ و الجماعۃ کے عہدے کے خلاف بتایا ہے۔ کیونکہ معاصرین اپنے عہد کے لوگوں کی علمی حیثیت برتری یا فضیلت کو مشکل سے قابل اعتناء سمجھتے ہیں، اور کچھ نہ کچھ صہب جوئی ضرور کرتے ہیں۔ یہ ضرور ہے کہ سلف میں یہ خواج کی بہ نسبت بہت کم تھی اور خصوصاً قرون اولیٰ میں یہ فطری عادت مسلمانوں میں نہایت ابتدائی دور میں تھی، البتہ قبتوں کے دروازے کھل چکے تھے، اور فرقہ وارانہ عصیت کا ظہور ہو چکا تھا، بنا بریں رواۃ کے متعلق جرح و فح کو بنیاد بنا کر روایات کے انتشار کو موضوع بنانا کسی طرح معقول نہیں ہے۔

حضرت زید بن ثابت کے اس قول کو بیان کرنے کے بعد امام ابو جعفر طحاوی تبصرہ فرماتے ہیں : فہذا زید بن ثابت رضی اللہ عنہ یخبر ان قول النبی صلی اللہ علیہ وسلم ”لا تکرؤا المزارع“، النہی الذی قد سمعہ رافع لم یکن من النبی صلی اللہ علیہ وسلم علی وجہ التحريم، اما کان لکراہیة وقوع الشر (السوء) بینہم : تو زید بن ثابت رضی اللہ عنہ خبر دیتے ہیں کہ نبی صلی اللہ علیہ وسلم کا قول ”لا تکرؤا المزارع“، یعنی نبی جس کو رافع نے سنا تھا، نبی صلی اللہ علیہ وسلم کی طرف سے حرام قرار دینے کے طور پر نہیں تھا، بلکہ صحابہ کرام رضوان اللہ علیہم اجمعین کے درمیان شر (سوء) واقع ہونے کو ناپسند کرنے کی وجہ سے تھا۔

حضرت ابن عباس کے قول سے، جو حبر الامۃ، ہیں، اور حضور صلی اللہ علیہ وسلم کی دعاؤں کی برکت سے شرعی احکام کو خوب سمجھتے تھے، اور رہا کے حکم سے بھی پوری طرح واقف تھے، حضرت زید بن ثابت کے قول کی تائید مزید ہوتی ہے :

عن عمر و بن دینار عن طاؤس قال قلت لہ یا ابا عبد الرحمن لو ترکت المغابرة، فانہم یزعمون ان رسول اللہ صلی اللہ علیہ وسلم لہی عنہا، فقال اخبر لی اعلمہم یعنی ابن عباس ان رسول اللہ صلی اللہ علیہ وسلم لم ینہ عنہا، و لکنہ قال ”لان یمنع احدکم اخاء ارضہ خیر لہ من ان یأخذ علیہا خراجاً معلوماً : عمرو بن دینار طاؤس سے روایت کرتے ہیں کہ انہوں نے کہا کہ میں نے ان (طاؤس) سے کہا لے ابو عبد الرحمن کاش آپ مغابره (کھیت اجارے پر دینا) ترک کر دیتے۔ کیونکہ لوگ سمجھتے ہیں (زعم کا مفہوم ہے کہ حقیقت کچھ اور ہے البتہ لوگ خیال کرتے ہیں اگرچہ یہ خیال غلط ہے) کہ رسول اللہ صلی اللہ علیہ وسلم نے مغابره سے منع فرمایا ہے۔ طاؤس نے جواب دیا کہ ان میں سب سے بڑے علم والے یعنی حضرت ابن عباس رضی اللہ عنہ نے مجھے خبر دی کہ رسول اللہ صلی اللہ علیہ

وسلم نے اس (بخاریہ) سے منع نہیں فرمایا، البتہ حضورؐ نے فرمایا : تم میں سے کوئی اپنے بھائی کو اپنی زمین عطا کر دے تو یہ یقیناً بہتر ہے اس سے کہ اس زمین پر ایک معلوم و معین خراج لے۔“

ایک دوسری سند کے ساتھ عمرو بن دینار سے مزید یہ الفاظ مروی ہیں :

”فین ابن عباس رضی اللہ عنہما ان ما کان من النبی صلی اللہ علیہ وسلم فی ذلک لم یکن للنہی و انما اراد الرفق بہم۔“ تو حضرت ابن عباس رضی اللہ عنہما نے بیان کر دیا کہ نبی صلی اللہ علیہ وسلم نے جو یہ فرمایا (کہ اپنے بھائی کو اپنی زمین بخش دے یہ بہتر ہے اس کے عوض خراج معلوم لینے سے) تو اس سے مقصود نہیں اور منع کرنا نہیں تھا آپ کا مقصد صرف یہ تھا کہ آپس میں رفق و محبت (اور داد و دھش) کا معاملہ کریں۔

من جملہ دیگر روایات و آثار کے جن سے حضرت زید بن ثابت اور حضرت ابن عباس کے بیان کردہ مفہوم کی مزید تائید ہوتی ہے، امام طحاوی نے حضرت سعد بن وقاص (ص ۲۱۵) کی روایت بھی بیان کی ہے :

عن سعید بن المسیب عن سعد بن ابی وقاص قال کان الناس یکرون المزارع بما یکون علی الساقی و بما یسقی بالماء مما حول البیر فنهی رسول اللہ صلی اللہ علیہ وسلم عن ذلک وقال اکروہا بالذهب و الورق، ”سعید بن مسیب حضرت سعد بن ابی وقاص سے روایت کرتے ہیں، حضرت سعد نے فرمایا کہ لوگ کھیتوں کو کرائے پر دیتے تھے اس پیداوار کے عوض جو نالی کے کنارے اگتی تھی اور کنویں کے ارد گرد کے پانی سے سیراب ہوتی تھی، تو رسول اللہ صلی اللہ علیہ وسلم نے اس سے منع فرمایا اور کہا کہ سونے چاندی کے عوض کرائے پر دو۔“

حضرت سعد کی یہ روایت اس بات کی مزید وضاحت کرتی ہے کہ نبی صلی اللہ علیہ وسلم نے سونے چاندی کے عوض زمین کرائے پر دینے کو مباح فرمایا

ہے۔ اس کی تائید میں دوسری روایتیں جو صحیحین میں منضبط ہیں قبل بیان کی جا چکی ہیں۔

اہل خبیر سے حضور صلی اللہ علیہ وسلم کا معاملہ نصف پیداوار پر سب کے نزدیک مسلم ہے اور یہ معلوم ہے کہ حضور نے خبیر کی فتح کے بعد وہاں کے باغات اور کھیتوں کا معاملہ کیا تھا۔ سارے آثار و روایات کا تجزیہ کرنے کے بعد امام طحاوی نے یہ تبصرہ کیا ہے : ففی ہذہ الآثار دفع النبی صلی اللہ علیہ وسلم خبیر بالنصف من تمرھا و زرعھا، فقد ثبت بذلك جواز المزارعة و المساقاة ولم یضاد ذلك ما قد تقدم ذکرنا له من حدیث جابر رضی اللہ عنہ و رافع و ثابت رضی اللہ عنہما لما ذکرنا من حقایقھا : ”ان آثار میں یہ بات واضح ہے کہ نبی صلی اللہ علیہ وسلم نے خبیر کو اس کی کھیتی اور کھجور کی پیداوار کے نصف پر دیا، تو اس سے مزارعت و مساقاة کا جواز ثابت ہے۔ اور یہ حضرت جابر بن عبد اللہ، رافع اور ثابت کی حدیثوں کے جن کو ہم پہلے ذکر کر چکے ہیں اور جن کے حقائق واضح کر چکے ہیں، خلاف نہیں ہے۔

یہ تاریخی حقیقت ہے کہ حضور نے خبیر کے کھیتوں اور باغات کو نصف پیداوار کے عوض یہود مالکوں کے قبضے میں رہنے دیا تھا، یہ معاملہ کسی طرح سیاسی نہیں تھا اور نہ خراج کی شکل تھی، بھر مساقاة کے جواز میں اسے دلیل بنایا نہیں جاتا۔ اور نہ اکثر علماء احناف اور متبعین امام احمد مزارعت ’بعض ما ینخرج من الارض، کو جایز قرار دیتے۔ ابن قدامہ (المغنی ج ۱ ص ۳۸۲) مزارعت کے معنی کی تشریح کے بعد لکھتے ہیں : وہی جائزة فی قول کثیر من اهل العلم، قال البخاری قال ابو جعفر ما بالمدينة اهل بیت الا ویزعون علی الثلث و الربع، و زارع علی و سعد و ابن سعید و عمر بن عبد العزیز و القاسم و عروہ و آل ابی بکر و آل علی و ابن سیرین، و من رأى ذلك سعید بن المسیب و طاووس و عبد الرحمن بن الاسود و موسی بن طلحة و الزہری و عبد الرحمن بن ابی لؤلؤ و ابنه و ابو یوسف و محمد و روى ذلك عن معاذ و

الحسن و عبدالرحمن بن یزید ، قال البخاری : و حاصل عبدالغفار علی الہ جاء عمر بالبذر من عنده فله الشطر و ان جاءوا بالبذر فلهم كذا، و کرہا عکرہ و مجاہد و النخعی و ابو حنیفہ رض۔

و روى عن ابن عباس الامران جميعا، و اجازها الشافعی فی الارض بین التخیل اذا كان بیاض الارض اقل، فان كان اکثر فعلى وجهین و منعها فی الارض البیضاء لما روى رافع بن خدیج الخ۔

”اکثر اہل علم کے نزدیک مزارعت جایز ہے۔ بخاری نے کہا ابو جعفر کہتے تھے کہ مدینہ کا کوئی گھر والا نہ تھا جو تہائی اور چوتھائی پر کھیتی نہ کرتا تھا، حضرت علی سعد، ابن مسعود، عمر بن عبدالعزیز، قاسم، عروہ، آل ابی بکر، آل علی، اور ابن سیرین مزارعت کرتے تھے، اور جن لوگوں نے مزارعت کو جایز سمجھا ان میں سعید بن مسیب، طاؤس، عبدالرحمان بن الاسود، موسیٰ بن طلحہ، زہری، عبدالرحمان بن ابی لیلیٰ اور ان کے بیٹے، ابو یوسف اور محمد تھے، (اور مزارعت کے جواز کی روایتیں) معاذ، حسن اور عبدالرحمن بن زید سے بیان کی گئی ہیں۔ بخاری فرماتے ہیں عمر رض نے لوگوں سے معاملہ کیا اس شرط پر کہ بیج عمر کا ہوگا تو ان کو ایک حصہ ملے گا۔ اور اگر لوگ بیج لے کر آئے تو ان کے لئے اتنا اور اتنا حصہ ہے۔ مزارعت کو مکروہ سمجھنے والے عکرہ، مجاہد، نخعی اور ابو حنیفہ رض تھے۔

ابن عباس رض سے دونوں باتیں مروی ہیں (جواز بھی اور کراہت بھی)، شافعی نے مزارعت کو جایز رکھا بشرطیکہ مزارعت ایسی زمین میں ہو جو کھجور کے درختوں کے درمیان ہو اور خالی زمین کمتر ہو۔ اور اگر بیشتر ہو تو دونوں وجہ پر (ان کا قول ہے یعنی جواز بھی اور عدم جواز بھی)، اور خالی زمین کی مزارعت کو منوع کہا ہے رافع بن خدیج کی حدیث کی وجہ سے۔“

ابن قدامہ اپنی دلیل میں فرماتے ہیں : و لنا ما روی ابن عمر اللان رسول

اللہ عامل اہل خیبر (۳۸۵) بشرط ما یخرج منها من زرع او ثمر، متفق علیہ،  
و قد روی ذلك ابن عباس و جابر ابن عبد اللہ،

و قال ابو جعفر عامل رسول اللہ اہل خیبر بالشطر ثم ابوبکر ثم عمر و  
عثمان و علی ثم اہلہم الی الیوم یعطون الثلث و الربع و هذا امر صحیح مشہور۔  
عمل بہ رسول اللہ حتی مات، ثم خلفاء الراشدون حتی ماتوا ثم اہلہم من بعد  
ہم ولم یبق بالمدينة اہل بیت الاعمل بہ، و عمل بہ ازواج رسول اللہ من بعدہ  
فروی البخاری عن ابن عمر ان النبی ص عامل اہل خیبر شطر ما یخرج منها من  
زرع او ثمر۔ فكان یعطی ازواجه مائة و سق، ثمانون و سقا تمرا و عشرون و سقا شعیرا،  
فقسم خیبر فخیبر ازواج النبی ص ان یقطع لہن من الارض و الماء او یضی لہن الاوسق  
فمنہن من اختار الارض و منہن من اختار الاوسق، و کانت عایشہ اختارت الارض،  
و مثل هذا لا یجوز ان ینسخ۔

”ہماری دلیل (جواز مزارعت کی) حضرت ابن عمر کی روایت ہے کہ رسول  
اللہ صلی اللہ علیہ وسلم نے اہل خیبر سے معاملہ (کھیتوں اور کھجوروں کے باغ  
کا) کیا کہ کھیتی اور کھجوروں کی پیداوار کا ایک حصہ دیں گے۔ اس حدیث  
کو امام بخاری اور امام مسلم دونوں نے روایت کیا ہے۔ اور اس روایت کو  
ابن عباس اور جابر بن عبد اللہ رضی اللہ عنہم نے بھی بیان کیا ہے۔

ابو جعفر ابن قدامہ کہتے ہیں کہ رسول اللہ صلی اللہ علیہ وسلم نے اہل  
خیبر سے ایک حصے کی ادائیگی پر (مزارعت کا) معاملہ کیا۔ پھر حضرت ابو بکر  
نے پھر حضرت عمر نے اور عثمان اور علی رضی اللہ عنہم نے، پھر ان کے خالدان  
کے لوگ آج تک تنہائی اور چوتھائی پر دیتے ہیں، یہ ایسی مشہور بات ہے کہ  
اس کے مطابق حضور صلی اللہ علیہ وسلم نے عمل کیا یہاں تک کہ دنیا سے  
تشریف لے گئے، پھر خلفاء راشدین نے عمل کیا یہاں تک کہ وہ بھی اللہ کو  
ناراض نہ ہو گئے، ان کے بعد ان کے گھر والے عمل کرتے رہے، اور مدینہ منورہ

میں کوئی گھر والا ایسا نہیں جس نے اس کے مطابق عمل نہ کیا ہو، پھر حضور کے بعد ان کی ازواج مطہرات رضوان اللہ علیہن اجمعین نے عمل کیا۔ چنانچہ بخاری ابن عمر رضی اللہ عنہما سے روایت کرتے ہیں کہ نبی صلی اللہ علیہ وسلم نے اہل خیبر سے کھیتی اور کھجور کی پیداوار کے ایک حصے پر مزارعت کا معاملہ کیا، تو اپنی ازواج یعنی است کی ماؤں کو ایک سو وسق دیا کرتے تھے، اسی وسق کھجور اور بیس وسق جو، اس طرح خیبر کو تقسیم کیا پھر اسہات المومنین رض کو اختیار دیا گیا کہ زمین اور پانی اختیار کریں یا ایک سو وسق لیتی رہیں، ان میں سے بعض اسہات المومنین نے زمین کو اختیار کیا اور بعض نے سو وسق کو، حضرت عائشہ رضی اللہ عنہا نے زمین اختیار کی۔ ایسے معاملے پر نسخ کا اطلاق جائز نہیں۔

مذکورہ بالا تفصیل کی تائید امام ابو یوسف کی کتاب الخراج سے ہو جاتی ہے : (دیکھئے صفحہ ۵۰، بولاق) امام ابو یوسف نے بیان کیا ہے کہ اہل حجاز اور اہل مدینہ میں سے ہمارے اصحاب نے ارض بیضاء من مزارعت بالنصف والثلث کو مکروہ اور فاسد بتایا ہے، ان کے نزدیک ’ارض بیضاء، نخل و شجر سے مختلف ہے اور ثلث و ربع کے عوض نخل و شجر کے پھل کے بیچنے میں کوئی مضائقہ نہیں سمجھتے۔ البتہ اہل کوفہ کے حنفیوں میں اختلاف ہے، جو لوگ نخل و شجر کے مساقاة کو جائز سمجھتے ہیں وہ ’’مزارعت فی الارض البیضاء بالنصف و الثلث‘‘ کو بھی جائز سمجھتے ہیں اور جو مساقاة کو مکروہ گردانتے ہیں وہ مزارعت کو بھی مکروہ بتاتے ہیں۔ پھر انہوں نے خود اپنا عندیہ ظاہر کیا ہے کہ میرے نزدیک جائز مستقیم اور صحیح ہے۔

ان ساری تفصیلات اور تاریخی معاملات کو پیش نظر رکھتے ہوئے حسب ذیل نتائج ناگزیر معلوم ہوتے ہیں :

۱۔ اہل مدینہ جو اکثر و بیشتر مزارعت پیشہ تھے اور حسب و عود ہارکہ

نبوی کی حاضری سے مستفید ہوتے تھے وہ ظاہر ارفادات نبوی سے کسی طرح بے بہرہ نہ تھے، اور نہ شرعی احکام کے سمجھنے میں تغافل ہوتے تھے، ان سب کا عمل مزارعت پر تھا، حضور صلی اللہ علیہ وسلم کی حیات میں بھی اور بعد میں بھی، انہیں حضرت رافع اور ابن عمر نیز جابر بن عبد اللہ کی روایتوں کا علم تھا، پھر بھی نبی والی حدیث پر عمل نہیں تھا، اس سے صاف ظاہر ہے کہ بعض صورتوں میں یہ منع تہدید پر مبنی تھا اور بعض صورتوں میں تنبیہ پر، چنانچہ حضرت زید بن ثابت اور ابن عباس رضی اللہ عنہم کی تشریح جو اوپر بیان کی جا چکی ہے ان کی واقفیت، تفقہ اور علمیت کی دلیل ہے، اور ان کی موجودگی میں آج چودہ سو برس کے بعد ہم اپنی قیاس آرائیوں سے مزارعت کی شرعی حیثیت کو مشکوک و ممنوع نہیں قرار دے سکتے۔

۲۔ صحابہ کرام کے قول کے آگے امام ابو حنیفہ کی رائے کو ترجیح نہیں دی جاسکتی، خود امام صاحب کا بیان ہے کہ صحابہ کے اقوال میں سے جس قول کو چاہتا ہوں اختیار کرتا ہوں، البتہ وہ تابعی کے قول کے آگے اپنا قول پیش کرتے ہیں کہ وہ خود تابعی ہیں، بنا پر یہی، صاحبین نے صحابہ اور وہ بھی حضرت زید بن ثابت، نیز حبر الامة حضرت ابن عباس اور پھر فقہ الامة حضرت ابن مسعود حضرت علی اور خلفاء راشدین کے عمل کو اپنے استاد کے قول پر ترجیح دی تو کوئی تعجب کی بات نہیں، بلکہ اپنے عمل میں استاد کے قول کے مطابق عمل پیرا رہے۔

۳۔ حضور صلی اللہ علیہ وسلم کے خیبر کے معاملے میں دو باتیں ہیں، ایک زمین یعنی کھیتوں کی پیداوار کا معاملہ جو مزارعت کی شکل ہے : دوم کھجور کے درختوں کے پھل کا معاملہ جس کو مساقاة کہا جاتا ہے، اس میں شبہ نہیں کہ خیبر دارالاسلام میں داخل ہو چکا تھا، ایسی جگہ غنیمتوں سے نبوی معاملہ (اگر مزارعت کو نبوی معاملہ کے مشابہ قرار دیں) ہو گا نہیں کیا

جا سکتا۔ ایسے معاملے کی اجازت دارالاسلام میں ذمہوں کو یا غیر مسلموں کو بھی نہیں۔۔۔ اور جیسا کہ علامہ ابن قدامہ نے تحریر کیا ہے اس معاملے کو منسوخ بھی قرار نہیں دے سکتے۔

۴۔ امام ابو یوسف اور امام طحاوی کی تشریحات جو کتاب الخراج، شرح معالی الآثار (ج ۲ ص ۲۱۲-۲۱۸) اور مشکل الآثار (ج ۳ ص ۲۸۲-۲۹۳) میں آثار و روایات کی روشنی میں کی گئی ہیں ان کے آگے آج کی دلیلیں کسی طرح قابل اعتناء نہیں سمجھی جا سکتیں کہ یہ کس طرح باور نہیں کیا جاسکتا: نعوذ باللہ من ذلك، کہ صحابہ کرام یا اہل مدینہ کا عمل شارع علیہ السلام کے واضح ارشادات کے خلاف کبھی ہو سکتا ہے۔

۵۔ امام ابو یوسف نے مزارعت کو مضاربت کے مثل قرار دیا ہے، کہ شرکت سرمایہ کے نفع کی رقم جیسے مجہول ہے اسی طرح مزارعت میں کھیت کی پیداوار کی مقدار مجہول ہے، غرض سرمایہ کا تعین، اسی طرح زمین کا تعین، نفع کی مقدار کا عدم تعین، لیز پیداوار کی مقدار کا عدم تعین ایسی مشترک باتیں ہیں جن کے پیش نظر کسی کو شبہ بھی نہیں ہو سکتا کہ دونوں میں مماثلت نہیں ہے۔

علاوہ ازیں بیع سلم کی طرح مزارعت بالثلث و الربیع کو بھی ممنوع صورت سے الگ سمجھا جانا عین قرین قیاس ہے۔ جس کا انکار کوئی صاحب فہم و تدبر نہیں کر سکتا۔ حالانکہ بیع کی اشیاء کا متعین اور معلوم ہونا ضروری ہے، مگر بیع سلم میں، درختوں کے پھل کا تخمینہ ہی کیا جاتا ہے، جیسا کہ حضرت عبد اللہ بن رواحہ رضی اللہ عنہما کا شانہ نبوت اسوال خیر کا تخمینہ کر کے مسلمانوں کا حصہ الگ کرتے تھے۔

۶۔ رافع بن خدیج کی تفصیلی روایت جو حنظلہ بن القیس کے طریق سے ضبط کی گئی ہے وہ ان تمام متفق علیہا احادیث کی تشریح و توضیح کرتی ہے

جن میں 'مطلقاً نہیں' عن کراء الارض، کے الفاظ واقع ہیں، اور یہ تشریحی و تعلیلی بیان صحابہ کرام رضوان اللہ علیہم اجمعین کے فہم و عمل کے بالکل مطابق ہے اور اس لئے بجا طور پر قابل اعتبار و ترجیح ہے، اور صاحبین نیز امام شافعی اور امام احمد بن حنبل وغیرہ کے اقوال جواز مزارعت میں انہیں توضیحات پر مبنی ہیں۔ حنظلہ بن قیس فرماتے ہیں: سألت رافع بن خدیج عن کراء الارض بالذهب و الورق فقال لا بأس به، انما کان الناس یواجرون علی عهد رسول اللہ صلی اللہ علیہ وسلم علی المادیانات و اقبال الجداول و اشیاء من الزرع فیہلک هذا و یسلم هذا و یسلم هذا و یہلک هذا۔ فلم یکن للناس کراء الا هذا فلذلك زجر عنه و اما شئی معلوم مضمون فلا بأس به۔ "میں نے رافع بن خدیج سے سونے چاندی کے عوض زمین کرائے پر دینے کے بارے میں پوچھا تو انہوں نے کہا کہ اس میں کوئی مضائقہ نہیں۔ (منع کرنے کی وجہ تو یہ ہے کہ) لوگ رسول اللہ صلی اللہ علیہ وسلم کے زمانے میں نالیوں کے کنارے اور ہالی کی کیاریوں کے گرد کی پیداوار اور کچھ کھیتی کے حصے کے بدلے میں اجارے کا معاملہ کرتے تھے، جن میں سے کچھ حصہ برباد ہو جاتا تھا، کچھ حصہ بچ رہتا تھا، اور کچھ بچتا تو کچھ برباد ہوتا تو لوگوں کو اسی حصہ کا کرایہ ملتا تھا، اس لئے حضور صلی اللہ علیہ وسلم نے اس معاملہ سے جھڑک دیا، البتہ کسی معلوم اور قابل ضمانت چیز کے عوض اجارہ کیا جائے تو اس میں کوئی مضائقہ نہیں ہے۔"

۷۔ امام ابو حنیفہ اور ابراہیم نخعی وغیرہ کے اقوال صحیح اور ظاہر یہ ہے کہ غایت تقویٰ پر معمول ہیں کہ یہ حضرات کوشش کرتے ہیں کہ اپنے اقوال میں موافق اور مخالف دونوں طرح کی روایتوں کو جمع کر لیں اور اس طرح 'تسریں' اور 'عسریں' جیسی اصطلاحوں کی طرح راجح اور مرجوح دونوں کو جمع کر لیتے ہیں۔ اس حقیقت کو کون نہیں جانتا کہ حضرت امام ابو حنیفہ اپنے لئے خلافت کی ملازمت کو جائز نہیں سمجھتے اور امام ابو یوسف کو

ایسا فرماتے ہیں کہ قضا کا عہدہ تم سنبھال لو اور اس سے انکار نہ کرو۔

۸۔ فقہاء امت نے ہمیشہ عملی پہلو کو قابل ترجیح قرار دیا ہے، اور ایسے احکام کا فتویٰ دیا ہے۔ جن میں قرآن و سنت کے اواسر و نواہی کی مطابقت و موافقت کے ساتھ لوگوں کو عملی سہولت کی رعایت موجود ہو کہ ”الدین بشر“، قول ماثور ہے، چنانچہ صاحب درالمختار (ج ۲ ص ۲۸۹، المطبع الفتح الکرم بمبئی، ۱۸۸۳ء) و عندہما تصحیح و بد یفتی للحاجة و قیاسا علی المضاربة بشروط ثمانية: صلاحية الارض للزراعة و اهلية العاقدین، و ذکر المدة ای مدة متعارفة تفسد بما لا یتمكن فیها منها، و بما لا یمیش الیها احد منهما غالباً، و قیل فی بلادنا تصح بلا بیان مدة و یقع علی اول زرع واحد و علیہ الفتوی، مجتبى و بزازیہ و اقراء المصنف، و ذکر رب البذر و قیل بحکم العرف، و ذکر جنسه لا قدره لعلہ باعلام الارض و شرطه فی الاختیار، و ذکر قسط العاقل الاخر ولو بینا حظ رب البذر و سکتنا عن خط العاقل جاز استحساناً، و بشرط التخلیط بین الارض ولو مع البذر و العاقل و بشرط الشركة فی الخارج۔

”صاحبین کے نزدیک سزاعت صحیح ہے، اور اسی قول پر حاجت کی وجہ سے فتویٰ دیا جاتا ہے، اور اس کی صحت مضاربت کے قیاس پر آٹھ شرطوں کے ساتھ مسلم ہے: (۱) زمین زراعت کے لائق ہو، (۲) عاقدین میں اہلیت ہو، (۳) مدت مذکور ہو، یعنی متعارف مدت، اگر مدت کی تعیین نہ ہو سکے یا عام طور پر کسی کی اس مدت کے مطابق معیشت نہ ہو، تو معاملہ فاسد ہوگا۔ بعض کہتے ہیں کہ ہمارے بلاد میں مدت کے بیان کے سبب غیر صحیح ہے۔ اور اول زرع پر واقع ہوتا ہے، اسی کے مطابق مجتبىٰ اور بزازیہ کا فتویٰ ہے، اور مصنف نے اسی کو ثابت رکھا ہے (۴) بیج کے مالک کا ذکر ہو، بعضوں نے کہا ہے کہ عرف کے مطابق ہو (۵) بیج کی جنس کا ذکر ہو اس کی قدر زمین کے متعلق علم ہونے سے معلوم ہو جاتی ہے (۶) کام کرنے والے کا حصہ مذکور ہو، اور اگر دونوں بیج کے مالک کا حصہ بیان کریں اور کام کرنے والے

کے حصے کے متعلق خاموش رہیں تو یہی استحساناً جائز ہے (۷) ارض اور عامل میں اتمال و تخلیط ہو، اور (۸) پیداوار میں شرکت کی شرط مذکور ہو، (۹) درہم و دینار کے عوض مزارعت کے جواز کے سب قائل ہیں۔ اور یہ ایسا مسئلہ ہے کہ اس کا حل متفق علیہ ہے۔

(۱۰) امام سحنون المدونة الكبرى (مطبوعة سعادة مصر ۱۳۲۳ھ ج ۱ ص ۱۹۵) میں فرماتے ہیں: ”و لقد بلغني عن مالك و لم اسمعه منه انه قال في رجل اكرى ربع دار او خمس دار انه لا بأس بذلك، مجھے امام مالک کا قول پہنچا ہے مگر میں نے ان سے سنا نہیں ہے کہ وہ فرماتے تھے کہ اس میں کوئی مضائقہ نہیں کہ کوئی شخص اپنے دار (مکان) کے چوتھائی یا پانچویں حصے کو کرایہ پر دے،۔ اس قول سے پہلے امام مالک کا قول زمین کے متعلق یہ بیان کیا گیا ہے: ”و لكن الكراء بيع من البيوع فلا بأس بأن يكرى ربعا (ای ربع الارض) او خمسه،“ کرایہ بیع کی ایک قسم ہے پس کوئی حرج نہیں کہ چوتھائی زمین یا اس کے پانچویں حصے کو کرایہ پر دے،۔

كتاب المساقاة میں (المدونة ج ۱۲ ص ۳) امام سحنون نے بیان کیا ہے: ”و اخبرني ابن وهب عن ابن سلعان عن عثمان بن محمد بن سويد الثقفي عن عمر بن عبد العزيز انه كتب اليه في خلافته و عثمان على الطائف في بيع الثمر و كراء الارض أن تباع كل ارض ذات أصل بشر ما يخرج منها او ثلثه او ربعه او الجزء ما يخرج منها يتراضون ولا تباع بشئ سوى ما يخرج منها و أن يباع البياض الذي لا شئ فيه من الاصول بالذهب و الورق،“ ابن وهب نے ابن سلعان سے اور انہوں نے عثمان بن محمد ثقفی سے اور انہوں نے عمر بن عبدالعزیز کے ہاتھ سے مجھے خبر دی کہ عمر بن عبدالعزیز نے اپنی خلافت میں عثمان کو جب کہ طائف پر متعین تھے لکھا اور پھل اور زمین کے کرائے کے متعلق (ہدایت دی) کہ جڑ والی (یعنی کھڑی فصل والی) اس کے پیداوار کے ایک حصے چوتھائی

یا چوتھا لفظ یا اتنے حصے میں بیچی جائے جس پر جالبین راضی ہو جائیں، اور پیداوار کے سوا کسی اور چیز کے عوض نہ بیچی جائے۔ اور بیاض زمین (جس میں کوئی فصل نہیں) سونے چاندی کے عوض نہ بیچ کی جائے۔ (یہاں بیع سے کرائے پر دینے کا معاملہ کرنا مقصود ہے کیونکہ اس عبارت کے بعد ہی ابن سمعان کا بیان ہے: ”سمعت رجالا من اهل العلم يقولون في الارض يكون فيها الاصل و البياض ايهما كان ردفا ألفي و اكرت بکراہ اکثرهما، ان كان البياض افضلهما اكرت بالذهب و الورق، و ان كان الاصل افضلهما اكرت بالجزء مما يخرج منها من ثمره و ايهما كان ردفا ألفي و حمل کراؤہ علی کراہ صاحبہ۔“

میں نے اہل علم کو کہتے سنا کہ جس زمین میں اصل اور بیاض ساتھ ہوں تو کرایہ متعین کرنے میں اکثر کا اعتبار کیا جائے گا، اگر بیاض، زائد ہے تو سونے چاندی کے عوض کرائے پر دیا جائے گا، اور اگر اصل، زائد ہے تو اس زمین کے پیداوار بھل کے ایک جزء کے عوض کرائے پر دیا جائے گا۔ دو میں سے جو تابع ہوگا اس کا اعتبار نہ ہوگا، اور اس کا کرایہ ساتھ والے کے لحاظ سے متعین ہوگا۔

حضرت عمر بن عبدالعزیز جیسے صاحب ورع و تقویٰ کے خط سے مزید تائید ہوتی ہے کہ مزارعت کا بیان کردہ طریقہ برابر ہر زمانے میں معمول بنا رہا ہے۔

مزارعت کی شرعی حیثیت کی وضاحت کے بعد یہ بات واضح ہو جاتی ہے کہ تعمیر کئے ہوئے مکان کو مقرر رقم پر کرایہ دینا کسی مقرر وقت و زمانے کے لئے ایسا معاملہ ہے جس کے جواز میں کسی کو کوئی شبہ نہیں ہو سکتا۔ کیونکہ یہ معاملہ مزارعت ارض بالذهب و الفضة کے مثل ہے جس کا جواز احادیث و آثار سے ثابت ہے، اور اس کے خلاف کسی کا قول مذکور نہیں، امام

سبعون نے المدونة (ج ۱۱) میں ایک طویل باب کتاب الدور والارضین کے تحت لکھا ہے۔ مکہ معظمہ کی زمین اور مکاؤں کے متعلق آثار و احادیث آئندہ بطور میں ملاحظہ کیجئے۔

### مکہ معظمہ کی زمین و مکانات

روایتیں بکثرت موجود ہیں کہ رسول اللہ صلی اللہ علیہ وسلم نے فرمایا ہے کہ ”اللہ تعالیٰ نے مکہ کو حرام قرار دیا ہے، بنا بریں وہاں کے مکانات بیچنا اور مکانات کے کرایہ کی رقم کھانا حرام ہے، البتہ عمارتوں کے بیچنے کو مباح سمجھتے ہیں :

عن عبد اللہ بن عمرو عن النبی صلی اللہ علیہ وسلم قال ان اللہ حرم مکة فحرام بیع رباعها و اکل ثمنها، و من اکل من اجر بیوت مکة شینا فکانها اکل ناراً (الا ثار لمحمد) عبد اللہ بن عمرو نبی صلی اللہ علیہ وسلم سے روایت کرتے ہیں کہ حضور نے فرمایا، بیشک اللہ تعالیٰ نے مکہ کو حرام کیا (قابل تعظیم بنایا ہے) پس اس کے مکانات کو بیچنا، اور ان کی قیمت کھانا حرام ہے، اور جنہوں نے مکہ کے گھروں کے کرائے سے کچھ بھی کھایا تو گویا انہوں نے آگ تناول کیا،۔

امام طحاوی نے یحییٰ بن طریق عن عمر بن سعید کے طریق سے روایت کی ہے :

”کانت الدور علی عهد رسول اللہ صلی اللہ علیہ وسلم و ابی بکر و عمر و عثمان لا تباع ولا تکرى ولا تدعى الا السواحب من احتاج سکن، و من استغنی اسکن۔ رسول اللہ صلی اللہ علیہ وسلم ابوبکر عمر اور عثمان رضوان اللہ علیہم اجمعین کے زمانے میں (مکہ کے گھر) نہ بیچے جاتے تھے، نہ کرائے پر دئے جاتے تھے، اور وہ سواحب (آزاد چھوڑے ہوئے) ہی کہلاتے تھے، جس کو ضرورت ہوتی وہاں ٹھہرتا، اور جس کو حاجت نہ ہوتی وہ دوسروں کو رہنے دیتا،۔

ان آثار و روایات کی بنا پر امام ابو حنیفہ، محمد، سفیان ثوری وغیرہ کا

قول ہے کہ ارض مکہ کو بیچنا یا اجارہ دینا جائز نہیں، عطاء بن ابی رباح اور مجاہد اس کو مکروہ سمجھتے تھے، البتہ دوسرے لوگ جیسے امام ابو یوسف اور امام طحاوی وغیرہ اس بات کی طرف گئے ہیں کہ مکہ کی زمین اور مکان کے بیچنے اور کرائے پر دینے میں کوئی مضائقہ نہیں، اور روئے زمین کے بلاد کی طرح مکہ کی اراضی کو بھی قرار دیا ہے۔ ان کی دلیل امام زہری کی روایت ہے: عن علی بن الحسین عن عمرو بن عثمان عن اسامة بن زید و ہل ترک لنا عقیل من رباح او دور و هو متفق علیہ، علی بن حسین سے اور انہوں نے عمرو بن عثمان سے اور انہوں نے اسامہ بن زید سے روایت کیا، اور کیا ہمارے لئے عقیل نے کوئی زمین یا مکان گھر چھوڑا ہے؟ (یعنی بیچ دیا اور کچھ ملک میں نہیں رکھا) اس کو امام بخاری اور مسلم دونوں نے روایت کی ہے (الجواهر المنیفة فی ادلة امام ابی حنیفة ج ۲)۔

— — — —

امام محمد نے جامع صغیر (ص ۱۴۱) میں، امام شافعی نے کتاب الام (ج ۷ باب اجارة الدار) میں، ابو الحسین احمد القدوری (م ۵۴۲۸) نے اپنے مختصر میں، علامہ علاء الدین الکسانی (م ۵۰۸۷) نے اپنی کتاب بدائع الصنائع (ج ۴ ص ۱۸۲) میں، امام سحنون نے المدونة الكبرى (ج ۱۳ ص ۱۴۰) میں اور علامہ احمد بن یحییٰ بن المرتضیٰ (م ۵۸۳۰) نے البحر الزخار (ج ۴ ص ۳۴) میں دارو مکان مقرر رقم پر مقرر میعاد کے لئے کرایہ دینے کے بہت سے مسائل بالتفصیل لکھے ہیں، کسی نے ایسے کرایہ کی رقم کو رہا سے تعبیر نہیں کیا ہے، اور نہ کرائے کی اجرت کو کوئی عقل سلیم رہا و سود کہہ سکتی ہے۔

